

Уладзімір КРАЎЦОЎ:

Блізкая ўлада

«Сумесна мы можам зрабіць больш»

Старшыня Гродзенскага аблвыканкама падчас асабістага прыёму грамадзян выслухаў калектыўныя звароты жыхароў горада і раёна

Група жанчын прыехала на прыём з аграгарадка Верцялішкі Гродзенскага раёна. Яны жывуць на вуліцы Працоўнай, частка якой не мае водаправода і каналізацыі. Да таго ж заяўніцы звярнулі ўвагу на дрэнны стан самой вуліцы — няма асфальту і тратуара. Але перш чым добраўпарадкаваць вуліцу, трэба вырашыць праблему водазабеспячэння. Бо інакш давядзецца зноў «падымаць» асфальт. У райвыканкаме падлічылі, што на тое, каб прывесці вуліцу ў парадак, трэба 650 тысяч рублёў.

Пытанне па вадзе вырашальнае, ёсць і праект, але не ўсе жыхары здольны ўзяць на сябе выдаткі па пракладцы водаправода. Як паведамілі жанчыны, большасць жыхароў вуліцы — пенсіянеры, і для іх гэта непадёмна. Падлічана, што на пракладку водаправода для 80 дамоў трэба 250 тысяч рублёў. Раённыя ўлады паведамілі, што частку выдаткаў па земляных работах можа ўзяць на сябе мясцовая гаспадарка «Прагрэс — Верцялішкі». А вось падключэнне — за свой кошт. На думку Уладзіміра Краўцова, трэба шукаць кампрамісныя варыянты, у якіх задзейнічаны і дзяржава, і самі жыхары. Тым больш што ім даецца растэрміноўка выплат на год.

— Канешне, людзі хочуць жыць камфортна, і задача ўлады — рэалізоўваць гэтыя пажаданні. На ўсё, вядома, грошай не хапае, але дзяржава ідзе насустрач, знаходзіць такія нормы, каб сумесна з насельніцтвам вырашаць надзённыя пытанні, — падкрэсліў Уладзімір Краўцоў. — Як паведамілі жыхаркі аграгарадка, многія гатовы паўдзельнічаць у фінансаванні работ. Адзінокім, безумоўна, гэта складана зрабіць. Але ім могуць дапамагчы, напрыклад, сацыяльныя службы альбо прадпрыемства, дзе яны працавалі. Сумесна мы значна больш і хутчэй зможам зра-



Фота БелТА

біць — і водаправод правесці, і каналізацыю, і газ. Дарэчы, па газе такія вопыт напрацаваны, удзел жыхароў у фінансаванні работ прадугледжаны адпаведным указам. Менавіта па такой схеме газіфікавана большая частка нашых аграгарадкоў.

Яшчэ адно набалелае пытанне агучнылі прадстаўнікі садовага таварыства «Хімік Азот». Дарэчы, улады добра ведаюць гэтую праблему, якая востра паўстала некалькі месяцаў таму. Справа датычыцца зносу ўчасткаў, якія рашэннем гарвыканкама прызнаны самавольна занятымі і знаходзяцца ў паласе інжынерных камунікацый ААТ «Гродна Азот».

Між тым гісторыя бярэ пачатак яшчэ з 70-х гадоў, калі і было сфарміравана садовае таварыства завода-гіганта. Участкі для яго работнікаў выдзяляліся непадалёк ад самога прадпрыемства. Такім чынам з'явілася каля тысячы надзелаў. І мясцовыя ўлады, па словах заяўніка, замацавалі гэтыя землі за садовым таварыствам. Але замест агародніцтва вырас цэлы дачны пасёлак. З удасканаленнем зямельнага заканадаўства неабходна было гэтыя ўчасткі ўзаконіць. Больш за 350 дач такога дазволу не атрымалі, бо знаходзіліся ў ахоўнай зоне. Сітуацыя пагоршылася пасля прарыву цеплатрасы. Паўстала праблема бяспекі. І цяпер завод ставіць пытанне аб ліквідацыі амаль 100 участкаў, з якіх палова маюць будынкі.

— У гэтай праблемы свая гісторыя, якую трэба вырашаць, бо людзі не мелі мэты захапіць землі, ім выдзяляліся ўчасткі, каб яны маглі забяспечыць сябе агароднінай. Тым больш тут была пустка. Горад і траса былі за межамі прадпрыемства, а зараз гэта гарадская тэрыторыя, траса знаходзіцца побач. А хутка будзе яшчэ адна. Для гэтага пройдзе рэканструкцыя былога чыгуначнага моста пад аўтамабільны, каб звязаць мікрараёны горада з трасай М6 і «Гродна Азотам». І пад гэта трэба вызваліць тэрыторыю, — патлумачыў старшыня аблвыканкама.

Разам з тым кіраўнік рэгіёна не здымае адказнасці з самога прадпрыемства. Не ўсё было зроблена правільна з юрыдычнага пункту гледжання пры раздачы ўчасткаў. Таму цяпер трэба разбірацца з кожным індывідуальна. Існуе пэўны крытэрыі канфіскацыі маёмасці пад дзяржаўныя патрэбы. Напрыклад, пры будаўніцтве трасы ўласнікам будзе выплачана адпаведная кампенсация. Калі тэрыторыя адводзіцца пад патрэбы завода, прадпрыемства павінна паклапаціцца аб вырашэнні гэтай праблемы. Тым больш што справа датычыцца замены існуючых інжынерных сетак пад будаўніцтва новага комплексу завода.

— Прынята рашэнне будаваць новы азотны комплекс, інвестыцыі ў які складуць мільярд долараў. Сёлета павінны вызначыць генеральнага падрадчыка, а ў канцы будучага года плануецца распачаць работы, — паведаміў Уладзімір Краўцоў. — Па папярэднім разліку, неабходна пабудаваць новыя сеткі з забораў вады з Нёмана, і яны праходзяць таксама па дачных участках. Таму трэба будзе разабрацца з дачамі, якія знаходзяцца ў гэтай зоне. Гісторыя няпростая, таму мяркую падключыць рэспубліканскія ведамствы, архівы, атрымаць кансультацыю і рэкамендацыі з такім разлікам, каб рабіць па справядлівасці і не крыўдзіць людзей.

Маргарыта УШКЕВІЧ.

ГРУЗІНЫ І БЕЛАРУСЫ Ў ФАВОРЫ: «Лістапад» назваў пераможцаў



Адразу тры ўзнагароды Мінскага міжнароднага кінафестывалю адышлі беларускаму дакументалісту Андрэю Куцілу, Кшыштаф Занусі атрымаў прыз Прэзідэнта «За захаванне і развіццё традыцый духоўнасці ў кінамастацтве», а польская карціна «Цела Божае» стала найлепшым ігравым фільмам з пункту гледжання глядачоў.

Учора ў кінатэатры «Масква» на ўрачыстай цырымоніі закрыцця былі падведзены вынікі кінафестывалю «Лістапад». Найлепшай ігравой работай Нацыянальнага конкурсу стала кароткаметражка «Пляж/лес/тамбур» Кірыла Галіцкага і Святланы Казлоўскай, у анімацыі перамагла карціна Алены Пяткевіч «Магістр вольных мастацтваў Францыск Скарына», а ў дакументалістыцы — фільм Summa Андрэя Куцілы.

Апошні ўганараваны таксама прызам Гільдыі кіназнаўцаў і кінакрытыкаў, а другая работа рэжысёра «Стрыптыз і вайна» атрымала Спецыяльны прыз журы ў Асноўным конкурсе дакументальнага кіно «Лістапа-

да». Гран-пры за найлепшы дакументальны фільм у гэты час адышоў кітайскай карціне «Наша машына часу» Яна Суня і С. Леа Чыана. Найлепшым у конкурсе «Маладосць на маршы» быў названы ўдзельнік з Аўстрыі «Ліліан» Андрэаса Хорвата. Гэты ж фільм сваёй узнагародай адзначыла і журы Міжнароднай федэрацыі кінакрытыкаў FIPRESCI. Прыз глядацкіх сімпатый апроч «Цела Божага» атрымала дакументальная карціна «Эйфарыя быцця» Рэкі Саба з Венгрыі, а ў конкурсе фільмаў для дзіцячай і юнацкай аўдыторыі «Лістападзік» — нямецкая работа «Рока змяняе свет» Каці Бенрат.

Як прыз за найлепшую мужчынскую ролю, так і прыз



Кадр з фільма «Атлантыда».

за найлепшую жаночую ролю атрымалі акцёры грузінскіх фільмаў — адпаведна Леван Гелбахіані з «А потым мы танцавалі» і Саламе Дзямурія з карціны «Удых-выдых». За найлепшую апэратарскую работу ў Асноўным конкурсе ігравого кіно быў адзначаны Кім Хён Сок за кітайскі фільм «Бывай, сын мой», за найлепшы сцэнарыі — стужка «Злачынны чалавек» Дзімітрыя Мамуліі (зноў Грузія), за найлепшую рэжысуру — польскае

«Цела Божае» Яна Камасы, а таксама Спецыяльны прыз журы.

І нарэшце. Гран-пры «Золата Лістапада» за найлепшы фільм атрымала ўкраінская антыўтопія Валянціна Васяновіча «Атлантыда».

Поўны спіс пераможцаў можна знайсці на афіцыйным сайце кінафестывалю listapad.com, некаторыя ўдзельнікі сёлетняга фестывалю будуць выходзіць у мінскі пракат.

Вольга МІЦКЕВІЧ.

Парламенцкі дзённік

ДОБРЫЯ СУСЕДЗІ І ДЗЕЛАВЫЯ ПАРТНЁРЫ

Старшыня Палаты прадстаўнікоў Уладзімір АНДРЭЙЧАНКА сустрэўся з Надзвычайным і Паўнамоцным Паслом Латвійскай Рэспублікі ў Рэспубліцы Беларусь Эйнарсам СЕМАНІСАМ.

Паслом у нашу краіну спадар Семаніс быў прызначаны сёлета ў пачатку жніўня. Да гэтага ён прадстаўляў Латвію ў Літве, Мальтыйскім ордэне, Ватыкане, Польшчы, Фінляндыі, Балгарыі, Кітаі, ЗША.

— Мы ведаем, што ў вас ужо вельмі вялікі вопыт дыпламатычнай работы і ў суседніх з Рэспублікай Беларусь дзяржавах, і ў далёкім замежжы. Разлічваем, што і ваш вопыт, і наша актыўная работа дазволяць выпрацаваць новыя кірункі супрацоўніцтва паміж нашымі дзяржавамі, — сказаў, вітаючы госця, Уладзімір Андрэйчанка. — Мы зацікаўленыя, каб супрацоўніцтва ўмацоўвалася ў далейшым, былі ўзаемапаразуменне, давер, і не толькі паміж Беларуссю і Латвіяй, але ў цэлым у нашым рэгіёне.

У апошні час значна актывізаваўся міждзяржаўны, парламенцкі кантакты, адзначыў спікер і выказаў упэўненасць, што будучы візіт Прэзідэнта Беларусі ў Латвію надасць сур'ёзны імпульс нарошчванню двухбаковых адносін.

Што датычыцца парламенцкага супрацоўніцтва, то яно развіваецца не толькі на двухбаковай аснове, але і на міжнародных пляцоўках, дадаў старшыня Палаты прадстаўнікоў. У гэтай сувязі ён нагадаў пра сумесную работу над рэзалюцыямі Парламенцкай Асамблеі АБСЕ і прапанаваў працягнуць такую практыку, бо яна спрыяе ўсталяванню даверу паміж краінамі і бяспецы ў рэгіёне.

«Нам трэба актыўна выкарыстоўваць і пляцоўку Парламенцкай канферэнцыі Балтыйскага мора. Мы зацікаўленыя атрымаць там статус назіральніка», — заявіў беларускі парламентарый. Пры гэтым ён са шкадаваннем заўважыў, што пакуль не адбылося сустрэчы на ўзроўні кіраўнікоў парламентаў, і выказаў надзею, што падчас місіі спадара Семаніса ў Беларусі гэта «недарэчнасць будзе выпраўленая».

Стратэгічным пытаннем для абедзвюх краін Уладзімір Андрэйчанка назваў супрацоўніцтва ў транспартна-транзітнай сферы. «Думаю, дэпутатам трэба актыўна падтрымліваць праекты, выгадныя Латвіі і Беларусі», — выказаў думку старшыня ніжняй палаты беларускага парламента.

Вольга МЯДЗВЕДЗЕВА.

Надвор'е

КРЫХУ ПАХАЛАДАЕ, І ЗНОЎ ЦЯПЛО

У гэтыя суботу і нядзелю на тэрыторыі краіны будзе назірацца выключна дажджлівае надвор'е, паведамляюць спецыялісты Рэспубліканскага цэнтра па гідраметэаралогіі, кантролі радыеактыўнага забруджвання і маніторынгу навакольнага асяроддзя Мінпрыроды. Дзесьці будуць кароткачасовыя, месцамі моцныя ліўні, але ў асноўным неба зацягне шэрымі хмарамі, якія будуць павольна паліваць нас восеньскім цёплым дажджом.

У суботу ўмовы надвор'я ў краіне будуць фарміравацца пад уздзеяннем атмасферных франтоў, якія рухаюцца да нас з тэрыторыі Украіны. Чакаецца воблачнае з праясненнямі надвор'е. На большай частцы тэрыторыі нашай краіны кароткачасовыя дажджы і навальніцы. Вецер паўднёва-ўсходні ўмераны, удзень парывісты. Максімальная тэмпература ўдзень ад плюс 6 да плюс 12 градусаў, у паўднёвых раёнах — 13—15 цяпла.

Будзе адносна цёпла і ў нядзелю. Амаль паўсюдна пройдуць кароткачасовыя дажджы. Уначы і раніцай чакаецца туман. У цёмны час сутак слупок тэрмометра апусціцца да 4 — 11 градусаў з плюсам, удзень паднімецца да 9 — 15 градусаў цяпла. У панядзелак удзень стане на некалькі градусаў халадней. Але ў аўторак да нас зноў заветае вільготнае паветра з Атлантыкі і пацяплее.



Фота Глены МАЛІНІНАЙ.

Паводле звестак сэрвісу папярэдніх прагнозаў, істотнае пахаладанне чакаецца ў Беларусі толькі бліжэй да пачатку снежня. Толькі на тыдні з 25 лістапада да 1 снежня сярэднясутачная тэмпература паветра ў Мінску наблізіцца да нуля.

Сяргей КУРКАЧ.